


Lehen il-Malti

MAHRUG

MILL-GHAQDA TAL-MALTI (UNIVERSITÀ)



The Royal University of Malta

It-Tieni Sena

Marzu 1932

No. 13

LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

MARZU 1932]

IT-TIENI SENA

[Nru 13

IT-TIENI SENA

Il-laqgħa sabiħa li ma' tul sena shiħa kellu minn kullhadd "Lehen il-Malti" qawwitilna qalbna għas-sena li gejja. Wara sena taħbit, hsebijiet u taqtiq ta' qalb il-lum il-ktieb tagħna narawh imxerred kullimkien u mil-qugħ minn kullhadd bil-ferha bħal ħabib mistenni u mixtieq. Ma kenitx ħolma tagħna, ma kenitx kburiya meta sena ilu ħarisna ħarsa fil-bogħod, fil-bogħod taż-żmien u tal-wisa' li fih ridna nwasslu l-qari tagħna, għax il-lum wara sena naraw il-Malti miexi dejjem il-quddiem, miexi, bla ma jegħja, mal-mixja tas-snin fit-triq twila u bghida li ħazzejnielu.

Naraw u nifirħu; u nifirħu għax inħossu li xogħolna ħdimnieħ tajjeb. Għidnieħ mill-bidu li l-fehma tagħna hi biss li mmexxu l-quddiem il-kitba tajba maltija bla ma nindaħlu fejn ma jesagħniex, bla ma ninbxu l-ħadd u bla ma mmellisu l-ħadd. Din kienet l-ewwel fehma tagħna, u din tibqa' sal-aħħar: fehma li għibdet lejna l-qalb ta' kotra kbira li saru jħobbuna, jgħożżuna, jifirħu bina għalkemm il-ktieb tagħna għadu ċkejken, ċkejken u għeri mill-gmiel u mit-tlellix li jzejnu kotba oħra bħalu.

Nifirħu wkoll għax naraw li l-ħedma tagħna ma baqgħetx magħluqa fina nfusna biss. It-taħbit ta' qalbna xtered mal-kitba tagħna, sab qlub oħra jaqblu ma' qalbna u lilhom ukoll gegħilhom iħabbtu bħal qalbna. U hekk qatgħa zghazagh, għalkemm mħumiex fix-xirka tagħna, tħajru jiktbu, urew li jafu jiktbu, u jixtiequ li l-kitba tagħhom tidħol ma' tagħna. Inkunu ħatjin għal-Malti jekk ix-xewqa tagħhom ma nilqgħuhiex.

The Royal Library

Ma' tul din is-sena naqsulna x'uħud mill-aħjar kittieba, li siefru biex iġħaddu aktar il-quddiem. Iżda jfarragna l-ħsieb li ma ndumux ma nergġħu narawhom magħna u nistgħallu l-kitba tagħhom u t-tagħlim tagħhom.

Mill-banda l-oħra zdedulna kittieba oħra godda, li sa jibdedw huma t-tieni sena ta' Lehen il-Malti. Dan l-ewwel għadd mhux ħaġ'oħra ħlief ġabra tal-ewwel kitba ta' x'uħud mill-imseħbin tal-Għaqda li, bħal xtieli fir-rebbiegħa, fetħu l-ewwel ward, li aħna hawn għaqqad-nieh f'bukket imżewwaq u mfewwaħ.

Dan hu l-bidu tat-tieni sena; u għalina hu bidu tajjeb għax ġibilna z-zjieda ta' kittieba oħra li bihom nistgħu naħdmu aktar u aħjar fix-xoġhol tal-kitba maltija.

FILGHODU

1. F'xi għodwa xitwija
taħt sema wisq sbejjah
biż-ziffa li ssejjah
għall-beraħ kull ħlieq;
2. Hallini nissiefah
għal mixja bikrija
biċ-ċpar imniddija,
imfewħa bil-ward.
3. Niġġerra fix-xaġri:
ħaxix ta' kull sura
imlellex fil-ħdura
hemm nilmaħ bir-rħis.
4. F'xi wied immur waħdi
imsoqqi b'ċarċara:
is-sema fih nara
mwaħħal mal-qieġ;
5. U l-ilma jitgerbeb
mn'ilma ieħor imħarrab
donnu anqas ixarrab
iċ-ċaġħak u s-simar.
6. Fuq għolja mbagħad nitla
fejn jiena nsib saħar
nixxerref għall-baħar
kaħlani u sabiħ.
7. Ma' blat l-iżjed ikraħ
mudlam u waħdieni
nixxabbat jien kmieni
bħal seqer jew bies.
8. Mn'irdajjem jien naqsam
bid-dwieli miksija;
mn'imniezel wiġherija
jien nirbaħ kull sies.
9. Indub qalb xi masġar
fid-dell li jferraħni;
bnin għana jserraħni
t'għasafar ħelwin.
10. F'din l-għodwa xitwija
bl-aqwa ikel ta' saħħa
lil qalbi nitmagħħa:—
għax nara l-Ħolqien.

IMHABBA SIEKTA

Kien dak il-hin li tmil ix-xemx biex tinzel
 Waqt li l-ghasfur isamma' għall-aħħar darba
 Dik l-għanja helwa tiegħu li go' qalbek
 Tidhol u ggaghlek thoss hena tas-sema;
 Waqt li mill-bgħid jibda jfnewwēg riħ safi
 Li jgħib miegħu l-fwieħa tal-għelieqi
 Kollha mimlija nwar ta' lewn imżewwaq
 Waqt li l-baħar kaħlani, kollu mkemmex
 B'ziffa haħfifa, ikun b'dak leħnu ħelu
 Tislma jrodd lil Dak li ħalaq kollox;
 Meta jien waħdi max-xtajta tal-baħar
 Kont sejjer qajla qajla b'rasi l-isfel,
 Fil-waqt li kont mitluf fi ħsebijjieti
 Nisma go' fija t-taħbitiet ta' qalbi
 Jien rajt quddiemi x-xbieħa tiegħek, tfajla,
 Sbejħa bħal għodwa safja minn tax-xitwa
 Sbejħa bħas-sema meta jkun daħkani.....
 Tbissimt int b'dawk għajnejk kbar u saħħara
 Tbissima helwa li daħlet go' qalbi.

* * *

X'għodwa sabiħa kienet dik għalija
 Meta jien lilek rajtek l-ewwel darba
 Hemm għar-rkobbtejk mixħuta fid-dar t'Alla;
 F'qalbi x'ħassejt ma nafx meta f'nofs "Sliema"
 (Fil-waqt li kont q'ed nitlob miġbur fija)
 Għollejt għajnejja u rajtek hekk sabiħa...
 Ma nafx, f'l-għaliex skantat bqajt jien inħares
 Donni mitluf f'xi ħolma l-iżjed helwa.
 Izda minn dak il-hin ħsiebi tar fuqek
 U minnufih ħassejtni mibdul f'ieħor.
 —Għalxejn niżżilt għajnejja u komplejt nitlob,
 Għalxejn ħarist il-fuq lejn il-quddiesa,
 Għalxejn bil-ktieb quddiemi—ma stajt naqra,
 Għax inti biss kont qegħda f'moħħi u f'qalbi.

Lgħada rgajt rajtek fl-istess post bil-qegħda
 U l-granet l-oħra kollha, dejjem titlob,
 Thares dejjem il-fuq lejn il-quddiesa,
 Donnok tistenna li xi ħadd ikelmek;
 Fil-waqt li jien b'għajnejja fik imsammra
 Kont nitgħaxxaq b'xofftejk nofshom miftuħa
 Homor bħal-qroll donnhom warda maltija;

Kont nitghaxxaq b'ghajnejk zoroq bħas-sema
 Dejjem iharsu l-fuq, il-fuq gatt lejja;
 Nitghaxxaq kont b'idejk, bojod bħall-gilju
 Imghaqdin flimkien, imħaddna t-tnejn fuq sidrek...
 Waqt li inti dejjem titlob fik miġbura
 Mitlufa qalb dehriet t'Alla u tal-Genna,
 Anqas biss ma kont taf li jien fid-dinja.

.....

Kien għadda gmielu ż-żmien, jien sirt inħobbok
 B'imħabba safja li trabbiet fi knisja,
 Fik biss kont naħseb, għax int biss kont f'qalbi
 Fik biss il-hena kont insib... fik biss.
 'Ma wara ftit taż-żmien ma rajtekx iżjed
 Hemm għar-rkobbtejk mixhuta fid-dar t'Alla,
 Ma rajtekx iżjed bħalma rajtek qabel
 B'idejk marbuta titlob b'qalbek kollha
 —X'kien għadda minn għalik?... Hadd m'għaraf qalli,
 U għal xejn stennejtek għodwa wara l-oħra.

.....

'Ma f'did-dinja kif kollox malajr jgħaddi!
 Kif wara l-bidu malajr jiġi t-tmiem!
 Il-hena li f'qalbi jien kont bdejt ingarrab
 Fis minni dieb biex gatt ma jarga' lejja.
 Inti sirt Soru, u rajtek b'libsa bajda
 Fuq dak l-altar fejn xtaqt inkun jien miegħek,
 Rajtek titghaxxaq bl-Angli sbieħ ma' dwarek
 Thoss gewwa qalbek l-hena tas-smewwiet,
 Fil-waqt li jien imrekken f'rokna waħdi
 Xtaqt inħoss f'qalbi l-ferħ li kont tħoss inti.

* * *

Kien dalam sewwa, meta jien sibt ruħi
 Mixhūt fuq blata nħares lejn il-baħar
 Ġa' l-kwiekeb kollha kienu qegħdin jiddu
 L-ebda hoss ċkejken ma kien hemm li jikser
 Dik il-hemda ta' kbura, tant sabiħa,
 Ebda sinjal ta' ħajja ma kien jidher
 F'dik id-dalma u skiet għaxqa ta' qalbi
 U waqt li kont mixhūt fuq dik il-blata
 Hassejt tmellisa ħafifa fuq haddejja
 Hsibt li kont int, imma int, tfajla, kont Soru;
 Ma kienx ħlief riħ hanin iżiġhel bija!

V. PELLEGRINI.

DAK KIEN ŻMIEN...

Dak kien żmien! Meta niftakar x'kull waħda konna nagħmlu, ninsa s-sebghin sena li għandi, fis idub iċ-ċepi li sikwit jengema' quddiem għajnejja, ir-roġida li għandi f'saqajja ma nħosshix aktar, bħal saħħa ġdida, barranija nħossha tixtered ma' ġismi kollu u trid kieku tqabbiżni u tqajjimni minn fuq is-siġġu li għoddu ttaqqab bil-qgħad bla hedu u tqil ta' ġismi bla saħħa.

Mela ħa ngħidilkom waħda. Kienet x'in-nofs siegħa; bl-aħħar loqma ħobż f'idi, b'żarbuna nofsha mittiekla u mqattgħa f'kull wieħed miż-żewġt ibwiet tal-qalziet, u bi ġlekk, li kien jaf erbgħa minn ħuti akbar minni, imgerbeb taħt abti ħriġ nigri mid-dar biex, xħin isiru s-saġhtejn, immur għand l-imgħallem li ma kienx iżommni jekk ma kontx inkun liebes bħan-nies (kien iġħid hu). Hdejn it-tomba tal-mandraġġ iltqajt ma' xi erbgħa oħra bħali mqarbin, jinbxu l-kullhadd, u billi kien is-sajf qtajnieha li mmorru-nieħdu waħda l-fossa.

U tlaqna. Ahna u sejrrin, issa nċenċlu xi qampiena jew inhabbtu bis-saħħa xi bieb u nitilqu nigru, issa naqilbu xi mejda f'xi bieb ta' ħanut, issa ninbxu l-dan u issa ninbxu l-dak. Fil-waqt li konna sejrin għal fuq is-sur wieħed minna (li wara, miskin, temm ħajju l-ħabs) waqaf u fil-waqt li dorna miegħu qal: "Tafu x'għandna nagħmlu? ma mmorru ngħumu xejn, imma mmorru għal Pawlu ta' Indri ngħidulu li Gejta, l-mara ta' Ġankarl, għandha tarbija, u ngibuh idoqqilhom daqq". Kullhadd għoġbitu l-bieċa. Šhabi telqu ġirja waħda għal hdejn S. Duminku, u jien (jien, biex iġħid is-sewwa, kont mišħut iva, imma f'dawn il-praspar dejjem kont nibqa' f'tit lura) u iehor tlaqna bil-lajma l-lajma għal hdejn Ġankarl.

Issa dan Ġankarl kien xiħ ta' tlieta u tmenin sena, u kien iġħammar ma' martu Gejta, iżgħar minnu xi sentejn, f'daqsxejn ta' mezzanin ta' żewġ kmamar, waħda fuq u l-oħra isfel, fuq is-sur ta' Marsamxett, bil-qliġħ ta' ħanut zġħir li kellhom fil-kamra ta' isfel.

Konna ilna xi kwarta fuq is-sur nistennew u nithadtu bejnietna, xħin nilmħu jilwu minn Strada Zecca għal Strada S. Lucia l-Pawlu ta' Indri ma' xi tlett ixjuħ oħra, lebsin qadim, bi strumenti li kemm kemm ma jafux idoqqu weħidhom, u madwarhom, juruhom fejn, šhabi li kienu marru għalihom.

Sa fl-aħħar waslu u marru waqfu hdejn il-bieb ta' Ġankarl; ahna ngħarna għalina f'tit il-bogħod maqsumin bid-daħk, nistennew ħa naraw kif sa tmur il-bieċa.

Pawlu, wiċċu kollu daħkani, habbat żewġ taħbitiet li jregħdu.

Ftit wara tinfetaħ il-gallarija u jixref Ġankarl, b'mustaċċiħ kollha mqanfdin, imdellkin, imxarrbin bil-brodu, u b'magħarfa tqattar f'idu.

—Xi trid? issa qiegħed niekol.—

Wiċċ Pawlu tilef ftit minn dik id-daħka nofsha sfurzata li kellu, imma Pawlu għamel il-ħila u qallu :

—Nifraħlek, Ġankarl!—

—Biex? x'gara?—

—Żdidna hux? ma tafx, ġejna ndoqqulek daqqa—U dawk ix-xjuħ bl-istrument imqabbad ma' softejjhom, jistennew lil Pawlu jgħidilhom *l'uno, due, tre*.

Gejta, li kienet għaxet dejjem mikduda u mifnija minn xewqa li jkollha t-tfal (imqar tifla), semgħet xi haġa minn ġewwa, fehmet x'kienet il-biċċa, gerbet is-siġġu li kienet fuqu u harġet tigri kemm tawha saqajha u b'daġħdiegħa fuqha ta' mara ta' għoxrin sena.

Ġankarl, malli ra l-martu, ma tkellemx aktar, għax kien jaf li, fejn jidhöl il-lsien, kienet tingala' aktar minnu.

B'wiċċha mbegħren, għajnejha mberrqin, b'ħarsa li tbeżża' bdiet tferfer idejha u tgħajjat b'ħanġra daqshieħ miftuħa, donnha waħda mxajtna :

—“Ma tistħux, ja ħafna xjuħ li intom, tatu fastidju lil min ma għandux ħsiebkom? Tfal ma kellniex, imma kellna biex inżommuhom kieku ġew. Din x'għarukaża hi; imissek qiegħed f'darek; raġel b'xerfek kollu trid tgħaddi ż-żmien bin-nies.....” u ħafna kliem ieħor bħal dan li minnu ma niftakarx ħlief “ommok” u “missierek” u “razztek”.

Naf li l-aħħar kliem tagħha kien “għax nitfalek daqqa ta' xitan”; u malli galet hekk ħarset madwarha, rat l-imgħarfa f'idejn żewġha, ħatfithielu minn idu u waddbitha għal ras Pawlu. Imma ma laqtitux għax hu, miskin, għal-lewwel baqa' bħal mibluġħ, imma xħin ra li sa taqbad l-imgħarfa bħal ġie fih in-nifsu, qabad l-istrument u dar jigri għal wara l-kantuniera. Šhabu għamlu bħalu, u aħna nidhqu kemm nifilhu, tbiegħidna ftit, saffarna żewġ tisfiriet, għajjatna erba' għajtiet u tlaqna.

F'DAWL IL-QAMAR

Ir-raġal jinsab midfun fiu-nġhas u fil-ħolm; imma l-qamar qiegħed jistedinni biex noħrog.

Qisu mhux bil-lejl. Kullimkien imdawwal għalkemm id-dawl huwa mitfi ħafna. Tara²kollox ma' dwarek; imma ma tafx tgħid x'inhu. Fil-bogħod tilmah il-qçaçet tad-djar għoljin; tara d-dell tagħhom mudlam. Tinduna bid-dell tal-għolja fil-qrib, u b'xi ħaġa fuqha tleqq: tintebaħ li hu l-blat samm u qawwi milqut mid-dija tal-qamar.

Kont ilni nimxi qatigh, u bqajt nimxi, fil-waqt li hsejjes, helwin, imrikkba fuq iż-ziffa li, kemm kemm tfewweg, ittaffi s-sħana li donnha għadha ħierġa mill-art, jaslu f'widnejja b'zghila kbira. Inbiħ ta' klieb fil-bogħod, grillijiet isaffru, tigieg iqaqu għax jaħsbuh b'inhar u sriedek jiddnu biex iwensu lil seħbithom, daqq ta' orgni tal-idejn u għana li jidwi fil-widien—dana kollu jgħigħelni naħseb li l-lejl hu xi ħaġa ħajja, li titkellem u taf iżziġhel u ssabbar u thenni. Jew l-art li qiegħed fiha hi mimlija bl-Angli jew bil-ħirsien li jiggerrew taħt is-sħab marriħ u qalb il-ħxejjex u s-siġar u jsebbħu l-ħolqien.

Imxejt u mxejt l'dawn il-ħsebijiet iduru f'raşi imma sa fl-aħħar il-għajja rebħitni u nrxthett bil-qegħda fuq ftit għamar li, kif stajt nara għad-dawl dghajjed tal-qamar, kienu għamar tal-gamħ lewn id-dheb. Imteddejt fuq din is-sodda ratba u tful, u, biex nistrieħ aħjar għalaqt għajnejja. Insibni ġewwa ġnien l-iżjed sabiħ, imsaħħan mix-xemx li kienet qegħda titfa fuqu l-aqwa dija tagħha. Ma kienx ġnien imsawwar minn id il-bniedem; imma wieħed merħi għal kollox f'idejn in-Natura. Is-siġar tiegħu ma kenux imħawlin waħda wara l-oħra, imma waħda fuq l-oħra, imħabbliu ġewwa xulxin u magħqudin flimkien. Hxejjex ta' kull lewn u ta' kull daqs imsaġtin tajjed maz-zkuk ta' dawn is-siġar kienu jixxabtu magħhom il-fuq biex ifittxu x-xemx u d-dawl. Il-weraq kien qisu jilgħab maż-ziffa helwa u ratba; u l-ħin kollu jħaxwex waqt li l-ħoss tagħhom kien qiegħed jithallat mal-għana tal-għasafar u mal-ħsejjes tal-ilma; u flimkien kienu joħolqu għanja helwa għasel.

Għax dak il-ġnien ma kienx imsoqqi bl-ilma tas-swieni, imma bl-ilma tal-widien u tax-xmajriet li kienu jizzerrzqu mill-għolja għal ġewwa fiħ. Dawn ix-xmajriet kellhom triq imghawġa u mkawgħxa bħal lifgħa. Is-siġar u l-ħxejjex ta' ma' ġenbhom kienu donnhom jiddieħku u jitbissmu meta dan l-ilma kien iċarċar hdejhom—jiddieħku u jitbissmu bil-għona ta' ħdurithom. Kull qatra ilma kienet safja hwejjeġ tal-għageb: u rajt jiddi fiha d-dawl sabiħ tas-Sema u tgħaxxaqt biħ.

Smajt daqq helu fil-bogħod : u hsibtu daqq geġ mis-sema. Imma fhimt li kien daqq li waqt li jfarrag u jhenni, iħalli xi ftit swied il-qalb, għax kien daqq mhux tal-bnedmin : bħal hafna hwejjeġ għezież u helwa li huma fil-bogħod minna, ma jsabbru-niex għal kollox u hafna drabi jżidulna n-niket; bħal xewqat li ma jsehhux. Imma għalkemm mhux mingħajr xi ftit dwejjaq, dan id-daqq imlieli qalbi bi hlewwa kbira; u bdejt nifraħ.

U hassejtni mistrieħ hafna fost sbuħija bħal din, u l-mistrieħ dam sigħat. Izda sa fl-aħħar deherli li kien sarli l-ħin li nitlaq minn dan il-ġnien u narga' l-ura lejn id-dar. Rajt li x-xemx imdawwra u tilma wisq u wisq iżjed mill-fidda kienet bdiet titbiġhed u kienet waslet fix-xefaq, u qajl qajl inħbiet għal għajnejja biex tmur tgħannaq u tbus il-mewġ artab tal-baħar. Id-dawl sar bħal taż-żerniq u bdejt inħoss il-kesħa tikber; tertirt bil-bard u, ma nafx kif, hexxaqt għajnejja : u nsibni fl-għelieqi mindud fuq ftit għamar taż-żara' : il-qamar kien għoddu ntefa fix-xefaq. Kien il-ħin ta' qabel it-tbexbix : Il-ġnien u kulma rajt ga' fih kien ħolma.

Tlaqt bil-ġiri lejn id-dar. U xtaqt jiġrili hekk kull jum.

ORAZIO VELLA.

IS-SEBH

X'ħin ix-xemx fuq wiċċ il-baħar tibda' ssahħan il-ħolqien,
U s-sħab kollu ta' ma' dwarha hija żżewwaq b'ħafna lwien

Mill-bejtiet u minn ġo s-siġar il-għasafar jiksru s-skiet
Tal-lejl ikraħi, ħiemed, waħxi ġo l-għelieqi u fuq l-għoljiet.

Dlonk mill-ghorfa fqira tiegħu għax-xogħol johrog ir-raħħal
Bil-mohriet bl-imghažqa tiegħu u bil-baqra jew bil-bagħal.

L'hawn u l'hemm fuq il-ħamrija mansab twil ikun mifrux
U l-għasafar li fih jinżlu ħlief l-għeluq hemm ma jsibux.

Issa 'l ward iqum mir-raqda, jerfa rasu lejn ix-xemx,
U mal-arja tiġi 'l fwieħa li ftit qabel ma kien hemmx.

Il-qanpiena fuq il-knisja dlonq tinstema' kullimkien,
X'ħin ix-xemx fuq wiċċ il-baħar tibda' ssahħan il-ħolqien.

G. ATTARD

LIR-RUSINJOL

M'ghadekx tisimgħu lehenha
 Fuqani, sabih,
 Jitriegħed mar-riħ;
 M'ghadekx tisimgħu jitriegħed?
 Jien għadni nisimgħu
 Ma kemm, kemm imbighed.
 Ah waqt l-iktar hieni
 Ah helwa tifikira
 Int għadek turini
 Int għadek tisqini
 L-imħabba li tniisset x'ħin sibna l-xulxin.
 Ah lejla ta' žghil,
 Ta' mħabba bla tmiem,
 Ta' serħ l-iktar bnin.

Ghaliex intemmejt?
 O hena jien ħsibtek bla tmiem,
 O ħolm jien bsartek dewwiem.
 Erg'ejja ja ħolma sabiħa,
 Erg'ejja fuq xifer għajnejja.
 Wassalha quddiemi,
 Reggahha int kdejja
 Ha' timla dal-berah
 Li għandi go fija
 Erg'ejja ħolm sbejjah għalija.

Imm'inti għasfur la tibkix,
 Lil-warda li bosta habbejt
 X'fettillek insejt?
 Ghax lilha titħassar
 W-għalija m'hemmx ħniena?
 Hi marret ifittex band'ohra l-imħabba,
 Insiet il-wegħdiet
 Tal-ħajja l-għaddiet.
 Jien biss bqajt hawnekka
 Għal dejjem nitbekka.
 Fil-għanja ta' niket u xhir
 Mhux lilha... mhux lilha,
 Hi għabet, hi marret,
 L-imghoddi hija sarret.
 Ghax nibku lil dawka li telqu,
 La telqu ha' jfittxu ward gdid?
 Ha nibku lil dawka li baqghu;
 Għalihom in-niket
 Il-fakra tal-hena li siket.

L-AHHAR RAHEB TA' S. AUBIU

(Maqlub mill-Franciż ta' L. Veuillot).

Il-Kunvent ta' S. Aubiu kien wiehed mill-kunventi l-actar għonja. Meta faqqgħet ir-Rivoluzzjoni Franciża r-rhieb baqgħu fejn kienu; u billi kienu ftit, naħa waħda tal-Kunvent kienet biż-żejjed għalihom. F'lejla xitwija, daħlu fil-kunvent is-suldati Rivoluzzjonarji. Mingħajr l-ebda ħniena qatluhom il-koll barra minn wiehed, l-aktar żagħżuġh, li billi kellu ċella imwarrba, sata' jaħrab qabel ma waslu sa fejnu.

Meta dan ir-raheb thiegħed ftit mill-kunvent, haseb li dawn sejrjn isibuh malajr, u għalhekk, qata qalbu u flok ma baqa sejjer, inxtehet għar-rkobbejth jistenna l-qattiel. Imma l-qattiel ma ġewx. Wara ftit, imreżżaħ bil-bard u ngewwaħ, qam u beda jfittex xi kenn. Huwa sab għorfa li fiha kienu jgħixu nies foqra, dawna żammewh mistoħbi tul iż-żmien tal-persekuzzjoni. Meta raġa' kollox ġie għalli kien, ir-raheb raġa' ngabar fil-kunvent, li minn dik il-lejla tal-qatla baqa' fieragħ għaliex hadd ma kellu l-ħila jidhōl. Hemm ir-raheb sab il-kadavri ta' ħutu. Difnuhom u baqa' jgħammar fiċ-ċella tiegħu mdawwar minn ftit ajkijiet, li bħalu reġgħu ġew l-ura.

* * *

Lejla waħda tnejn min-nies, daħlu jistkennu fil-kunvent imhabba li qam maltemp. Ir-raheb, x'ħin tawh l-aħbar shabu, mar għaġ quddiemhom u laqagħhom. Wiehed minnhom kien raġel kbir fil-ghomor, u ta' lemħa hażina, dana kien donnu qiegħed jibza', l-ieħor, ibnu, kien żagħżuġ ta' ghoxrin sena. Wara li xorbu, kielu u saħnu maġenb nar tajjeb, il-missier talab biex jibqgħu sejrjn. Barra l-maltemp kien kiegħed jati; It-twajjeb raheb tahom parir li jgħaddu l-lejl fil-kunvent, dana kien ukoll il-parir u x-xewqa taż-żagħżuġh. "Missieri ma riedx jidhōl, qal huwa daħqani, baża' minn laqgħa hażina, u jiena ħabbatt il-bieb bla ma ried hu.

"Tassew," wieġeb l-ieħor "u jiena nibqa' nafulek talli lqajtna imma ma rridx ingħaddi l-lejl hawnhekk," u hu jgħid dawn il-kelmiet kellu wiċċu mbażża u beda iżjed itemtem milli jikkellem. Ir-raheb raġa' qal: "M'intom sejrjn tħabbtu lil hadd, għandna hafna kmamar battala. Għamlu l-post hawn. Fir-Rivoluzzjoni....."

"Iva, iva," qabeż malajr igħid ir-raġel "jiena smajt fuq dan. Imma x-xita waqfet nistgħu mmorru....."

F'dan il-waqt, faqqgħet ragħda, u l-hoss tar-riħ qatagħlu kliemu. Huwa sfar. Ir-raħeb ħares lejħ. "Qiegħed tisma' missier" qal iż-żagħżuġħ; xi jsir minna f'dan it-temp u bil-lejl?"

"X'ħin hu mmela "wieġeb il-missier isfar daqs qarsa tax-xama, u hu u jitkellem ħareġ l-arlogg. Ir-raħeb medd idu u ħadulu, huwa għarfu. Kien dak l-arlogg li kien ħalla fiċ-ċella tiegħu meta ħarab bogħod mill-qattiela. Raġa' tahulu l-ura u qal liż-żagħżuġħ: Orqod hawn u strieħ f'din is-sodda tal-aħħar raħeb ta' Sant'Aubiu. Int, qal lil missier, ejja miegħi, għandi kamra oħra fejn tkun tista' torqod.

Il-lehen ta' kliemu u l-ħarsa ta' wiċċu għalbuħ u r-raġel gam biex imur warajħ, mingħajr ma wieġeb kelma. Ir-raħeb ħadu fit-tarf tal-kuritur fiċ-ċella tiegħu minn fejn kien ħarab dik il-lejla tal-qatla "Hawn qallu r-rqad ikunlek anqas tqil, hawn-hekk ma xxerridx demm.

Ir-raġel waqa' għar-rkobbtejħ. L-aħħar raħeb ta' S. Aubiu bierku. "Orqod ħija!" U ħallih.

OSCAR VELLA.

IL-HAJJA

Qajl qajl bil-għajja

Int, ja Wied dejjaq, iċċarċar u l-plajja

Timla bil-ħajja.

Iddub fil-baħar;

U bik innifsek ma tistáx tiftaħar

Fik lè ssib saħar.

Hekk nistħajjilha

Hajti tissemma; u tintemm jeħtieġilha

F'Dak li għamilha.

ORAZIO VELLA.

Xerrdu dejjem

Lehen il-Malti

KOTBA LI BAGHTULNA

E. B. VELLA. Storja ta' Hal Tarxien u Raħal Ġdid. *The Empire Press 1932.*

Kotba fuq l-istorja ta' Malta għandna qatigh, miktubin jew bil-Malti jew b'isna oħra, iżda ma għandna l-ebda waħda li tifi l-ġrajja kollha ta' kull raħal mill-bidu tiegħu sal-lum. Għal dan ix-xogħol indaħal b'hila kbira E. B. VELLA li s'issa kiteb l-istorja ta' Haż-Żabbar, taż-Żejtun u ta' Marsaxlokk, tal-Mosta, u ta' Hal Tarxien u Raħal Ġdid.

F'dan l-aħħar ktieb l-awtur ma jħallix haġra waħda li ma jqallibhiex minn kullimkien biex jifliha bir-reqqa u jgħidlek kull ma għadda minn għaliha. Kollox isemmi, ibda mit-tempju ta' Halsaflieni sal-Knisja li qiegħda tinbena Raħal Ġdid. Immiss iż-żmenijiet kollha: iż-żmenijiet godma nett, żmien il-Feniċi, ir-Rumani, iż-żmien tan-Nofs, żmien il-Kavaliieri, il-Franċiżi u l-Ingliżi. Għoġobni haġna x-xebħ li għamel l-awtur bejn it-tempju neolitiku ta' Hal Tarxien u t-tempju ta' Mosè u ta' Salamun (faċċ 239-256).

Il-ktieb miktub bl-ortografija tal-Għaqda u mżejjen b'haġna ritratti meħudin mill-ajru.

Stampat tajjeb haġna fl-*Empire Press*, li l-lum hi magħrufa biż-żejjed għar-reqqa tax-xogħol ta' l-istampa l-iżjed fejn tidhol il-kitba bil-Malti.

Niżżuħajr lis-Sur E. B. Vella, nixtiequ tixrid kbir lil-ktieb tiegħu, u nittamaw li hu jibqa jiktibilna kotba oħra bħal dan.

☞ TRID TITGĦALLEM TIKTEB BIL-MALTI?
ISSIEHEB FL-AQWA RIVISTA MALTIJA



TOHROĠ MILL

"GĦAQDA TAL-KITTIEBA TAL-MALTI"

XELIN U NOFS FIS-SENA

Ikteb lil F. S. CARUANA, c/o Empire Press—VALLETTA.

ABBONAMENT

6d. kull sitt xhur
is. kull sena
Kopja wahda sold
Ghal barra minn
Malta id-doppju.